

## Script of Morning Gojri News Bulletin 08 October 2024 at 1015Hrs

ما رنینگ گو جری نیو ز بلیٹن مو رخہ 08 اکتوبر 2024

\*\*\*\*\*

یوہ آکا شوانی جموں ہے محبوب سلطانی تیں خبر سٹو۔

### Counting

جموں کشمیر تے ہر یانہ غا اسمبلی انتخابات واسطے ووٹاں غی گنتری غو عمل سویرے 8 بجے توں شروع ہو گیو ہے۔ منیو جا رہیو ہے جے دوپہر تک نتائج آنا شروع ہو جائیں گا۔ گنتری غا اس عمل مانہ پہلاں پو سٹل بیلٹ غے ذریعے کہلیا گیا ووٹاں غی گنتری ہوئی جد کہ اُس کا ادھا گھنٹہ بعد الیکٹرانک ووٹینگ مشیناں غے ذریعے پایا گیا ووٹاں غی گنتری غو عمل جاری ہے۔ اس سلسلہ مانہ بھارتی چناؤ کمیشن نے ووٹاں غی پُر امن گنتی واسطے ضروری انتظامات کیا ہیں۔ اس ضمن مانہ ووٹاں غی گنتری آلی جگہ 3 سطحی حفاظتی انتظامات کیا گیا ہیں۔ تے جموں کشمیر مانہ 8 سو 73 امید واراں غی سیاسی قسمت غو اج فیصلو وے گو۔ یوٹی غا 90 اسمبلی حلقاں واسطے 20 ضلعان مانہ 28 جگہاں ور ووٹاں غی گنتری غو انتظام کیو گیو ہے۔ جموں کشمیر غا اعلیٰ چناؤ افسر پی کے پولے نے دسیو ہے جے گنتری غا اس عمل واسطے خاطر خواہ انتظامات کیا گیا ہیں۔ انہاں نے مزید دسیو جے ہر جگہ غی گنتری بارے جانکاری ویلا سر دتی جائے گی۔ اعلیٰ چناؤ افسر غو یوہ وی کہنو ہے جے نتائج بھارتی چناؤ کمیشن غی ویب سائٹ

results.eci.in

تے ووٹر بیلپ لائین ور موجود ویں گا۔ قابل ذکر ہے جے جموں کشمیر غی 90 اسمبلی حلقاں مانہ 3 مرحلاں غے تحت بالترتیب 18 ستمبر، 25 ستمبر تے اک اکتوبر نانہ ووٹینگ کرائی گئی تھی۔ اس ضمن مانہ 3 مرحلاں غے تحت مجموعی طور ور 64 فیصدی ووٹینگ درج کی گئی تھی۔ اُنگاں ہریانہ غی 90 اسمبلی حلقاں مانہ ووٹینگ 5 اکتوبر نانہ کرائی گئی جد کہ اُت وی اج گنتری غو عمل جاری ہے۔

\*\*\*\*\*

### LG Book

لیفٹنٹ گورنر منوج سنہا نے کہیو ہے جے جموں کشمیر غی انتظامیہ عام آدمی غی تمام ضروریات نانہ پورو کرن تے ہر ممکن سہولیات فراہم کرن غے نال نال گرائیاں تے شہراں نانہ خوشحالی غو مرکز بنان غی وعدہ بند ہے۔ انہاں نے مزید کہیو جے انتظامیہ نے اس ہدف نانہ حاصل کرن مانہ کافی حد تک کامیابی وی حاصل کی ہے۔ جناب سنہا نے کہیو جے پچھلا 4 بہراں مانہ زیا دتی تے نا انصافیاں نانہ ختم کر غے ات نوی امید نانہ جگان غو کم کیو ہے۔ تے اس سلسلہ مانہ ہر اک نانہ خوشحال زندگی جین غو برابر موقعو دتو جا رہیو ہے۔ جناب سنہا نے ان گلاں غو اظہار پچھلا تہاڑے راج بھون مانہ اک کتاب غا اجرائی تقریب غے دوران کیو۔ اس کتاب نانہ جی ایس جہا تے مزمل رفیق نے لکھیو ہے جس غو عنوان ”ہینڈ بک آن واٹر سپلائی“ ہے۔

\*\*\*\*\*

### Vande Bharat Kashmir

بھارتی ریلوے غی طرفوں کشمیر نانہ ریل غے ذریعے نوی دہلی سنگ جنوری 2025 مانہ جوڑ دتو جائے گو تے منیو جا رہیو ہے جے دہلی سرینگر رستہ واسطے وندے بھارت سلیپر نانہ شروع کیو جائے گو۔ ذرائع توں ملی جانکاری غے مطابق وندے بھارت سلیپر اس لما رستہ نانہ اک رات مانہ مکمل کر لے گی۔ اُنگاں جس ویلے ریل غے ذریعے

سرینگر تک رستو بحال ہو جائے گو تے 20 گھنٹاں گو لمو سفر کھٹ غے 13 گھنٹاں غو رہ جائے گو۔ دہلی سرینگر وندے بھارت سلپیر ٹرین شام 7 بجے دہلی توں روانہ وے گی تے سویرے دوجے تہاڑے 8 بجے سرینگر پُجے کرے گی۔ اس سفر غے دوران ٹرین بکھ بکھ سٹیشنناں بشمول امبالہ کینٹ جنکشن، لدھیانہ جنکشن، کٹھوعہ، جموں توی، شری ماتا ویشنو دیوی کٹڑا، سنگلڈان تے بانہال مانہہ رُکا کرے گی۔ اس ٹرین مانہہ اپنی مرضی غے مطابق لوگ بکھ بکھ ڈیاں غی ٹکٹ حاصل کر سکیں جن غی قیمتاں مانہہ وی کھاٹو بابدو وے گو۔

\*\*\*\*\*

## CS Tribal

چیف سیکریٹری اتل ڈلو نے پچھلے تہاڑے ڈپٹی کمشنراں نانہہ کہیو ہے جے ویں متعلقہ ضلعان مانہہ قبائلی طبقہ غا لوکاں غی رین آلی جگہاں غی پشان کریں تانجے اس طبقہ غا بچاں نانہہ بہترین تعلیم فراہم کرن واسطے اِکلاویہ ماڈل رہا نئی اسکولاں غو قیام کیو جا سکے۔ چیف سیکریٹری نے ہدایت پچھلے تہاڑے سیول سیکریٹریٹ مانہہ قبائلی امور محکمہ غی اک میٹنگ غے دوران انہاں نے ڈپٹی کمشنراں نانہہ کہیو ہے ویں اپنا اپنا ضلعان واسطے مکمل پروجیکٹ رپورٹ داخل کراویں تا نجے قبائلی بستی آلا علاقہ مانہہ اِکلاویہ ماڈل اسکول غو قیام کیو جا سکے۔ انہاں نے مزید کہیو ہے اس غے نال نال جگہاں غی وی نشاندہی کی جائے تانجے طالب علماں واسطے اُن غے کہراں غے نزدیک انہاں اسکولاں غو قیام کیو جا سکے۔ اس دوران انہاں نے متعلقہ ڈپٹی کمشنراں توں متعلقہ ضلع مانہہ قبائلی طبقہ غی آبادی آلا علاقان غی جانکاری وی حاصل کی۔ انہاں نے چل رپیا اِکلاویہ ماڈل رہا نئی اسکولاں غی ضروری مرمت غا کم کاج بارے وی کہیو۔ انہاں نے کہیو ہے تفصیلی تجویز اس ضمن مانہہ محکماں نانہہ دتی جائیں تا نجے متعلقہ وزارت توں اس بارے رقم حاصل کی جا سکے۔

\*\*\*\*\*

## Chief Secretary

چیف سیکریٹری اتل ڈلو نے پچھلے تہاڑے بورڈ برائے پیشہ وارانہ داخلہ امتحان جے کے بوی غی اک میٹنگ غی صدارت کی۔ اس دوران انہاں نے یوٹی مانہہ کالجاں غی طرفوں پیش کیا جان آلا انجینئرینگ تے بی ایڈ سمیت بکھ بکھ پیشہ وارانہ کورس مانہہ داخلہ غی دستیابی بارے تمام سیٹاں گا استعمال ور زور دتو ہے۔ پیشہ وارانہ بورڈ غی طرفوں داخلہ غا عمل بارے نوٹس لیتاں واں چیف سیکریٹری نے متعلقہ افسراں نانہہ کہیو جے ویں ان غی وجہ ور غور کریں۔ جس غا نتیجہ مانہہ ات غا پیشہ وارانہ کالجاں مانہہ کجھ کورس مانہہ کابٹو بابدو وے۔ انہاں نے کہیو ہے ان غے پچھے تمام دقتاں نانہہ تا ولاں توں تاواں حل کیو جائے۔ جناب ڈلو نے اعلیٰ تعلیم محکمہ نانہہ کہیو ہے وہ بچاں بشکار بیداری کرن بارے کم کرے تانجے کالجاں مانہہ کوئی وی سیٹ خالی نہ رہ۔ انہاں نے کہیو ہے طالب علم دوجی ریاستاں مانہہ پیشہ وارانہ تعلیم حاصل کرن واسطے جا رہیا ہیں تے صحیح ویلو ہے جے ضروری قدم چایا جائیں تانجے طالب علم ات غا کالجاں مانہہ داخلو لین بارے راغب ویں۔

\*\*\*\*\*

اس غے نال ہی خبراں غو یوہ بلیٹن ختم ہوؤ۔